



Henda túrin høvdu teir einans 5000 pund. Dagin fyri høvdu teir tað dupulta
Mynd: Jens Kr. Vang

Aftur av góðum túri

– Vit kunnu í øllum
førum fegnast um,
at fiskaprisurin er í
lagi, sigur viðingurin,
Janus Sørensen sum
er skipari á útróðrar-
bátinum Brandur.
Hósmorgunin í
farnu viku lögdu
teir veiðuna upp í
Miðvági.

ÚTRÓÐUR
Snorri Brend
snorri@sosialurin.fo

Miðvágur: Tað er nakað
av vindi við havnarlagið
á Prestlandi henda hós-
morgunin.

Úti við molan er ein
útróðrabátur í ferð við
at leggja at. Springið er
komið í land, og eftir lítari
løtu liggur hann trygt við
bryggju.

Ein av monnunum
umborð hevur tveitt endan
í land, og her stendur ein
maður frá uppboðssøluni í
Sørvági og tekur ímóti.

Útróðrabáturin Brandur
er júst afturkomin av einum
túri í Vágahavinum. Hesin
túrurin royndist góður,
hóast teir finga tvífalt so
nógv túrin frammanundan.

– Vit eru í Miðvági nú, tí
tað er so óroynt norðanfyri,
sigur skiparin, Janus
Sørensen, sum saman við
tveimum øðrum viðingum,
Esmari Sørensen og Juliusi

Absalonsen, er við henda
túrin.

Umframt teir triggjar,
er ein maður í landi og
egnur. Tað snilda í hesum
er, at góðu viðurskiptini
innan samferðsluna gera,
at báturin kann avreiða
í Vágum, meðan teir
egndu stamparnir verða
fluttir higar við bili úr
Norðoyggjum.

Vanliga hava teir 48
stampar við, onkutíð upp
í 50.

Góður prísur

Útróðrabáturin, teir triggir
eru við, hevur áður verið
heimahoyrandi í Fuglafirði.
Men fyrr í ár skifti Brandur

altso eigara.

Fyri teir triggjar hevur
útróðurin altíð havt stóran
áhuga, og við hesum stóra
og sjógóða bátinum, liggur
væl fyri at útinna dagliga
starv teirra.

Sambært Skipalistanum
er línubáturin Brandur 17.2
metrar langur, 4.1 breiður
og 2.25 djúpur. Íalt er hann
24.47 BRT til støddar.

Fiskiskapinum higartil í
ár lata teir bara væl at:

– Jú, eg haldi, at tað hevur
verið í lagi. Í øllum førum
kunnu vit bara fegnast
um, at fiskaprisurin er væl
hægri nú, enn hann hevur
verið leingi, sigur Janus.

Fartelefonin umborð
ringir. Tað er ein annar
bátur norðanífrá, sum spyr,

”

*Eg meti, at vit hava fingið
eini 5000 pund í nátt*

hvussu gingið hevur henda
túrin.

Brandur er nevniliga ikki
einasti báturin úr Norð-
oyggjum, sum avreiðir í
Vágum hesar dagarnar.

Fleiri aðrir bátar hagani
halda somuleiðis til í Sø-
rvági, meðan bíðað verður
eftir at ættin fer at laga seg
soleiðis, at teir kunnu rógva
út norðanífrá.

Stutt at sigla

Nú teir lögdu at landi við
havnalagið á Prestlandinum
vóru teir júst afturkomnir
av útróðrarleiðum í Vága-
havinum.

Teir lögdu frá landi um
seks-tíðina kvøldið fyri, og
– góðar 15 tímar seinni – nú
klokkan var farin av níggju,
vóru teir aftur at landi.

Fyri teimum stóð –
umframt tíðindatænastuna
– ein lastbilur frá Fiska-
marknaðinum, sum tók
ímóti veiðuni henda dagin.

